

Ti'adu

Daro mono bâ ãsazei'wa norĩ ma, Ti'adu te te ĩrob'ui'éérézê

Ībaihâ wasu'uzé

Ā ĩbaihâ na rob'ui'ééré'wa hã Ti'adu na ĩsisi hã. Zezusihi no, ta hã (Marcusi 6.3). Atusi 21.18 âma hã ma tô Ti'adu hã wasu'u, âne: Zeruzarê âma ãsazei'wa norĩ 'madâ'â'wa. Ta hã ma tô 'Re ĩhâimana u'âsi mono nhib'a'u'wê norĩ ma rob'ui'ééré hã tisô, da te âma 're rob'manharĩ wasété za'ra mono wa, daro mono bâ te te ĩropéi mono norĩ ma hã. Ti'adu hã ma tô Wamama zazei'wa norĩ ma waihu'u za'ra, Zezusi hã te te sina 're ĩ'umnhasi za'ra mono zém na taré dama 're siwasu'u za'ra mono tô da, ĩsarina si 're hâimana za'ra mono ô nherê. Ni'wam norĩ hã sena na Zezusi hã te te sina 're umnhasi pese za'ra mono wamhã, ĩsiré u'âsi te za 're hâimana wê u'âsi za'ra.

Marĩ ahâ na dazada 're ĩhâimana za'ra mono zém na rowasu'u

1 ¹ Wa hã Ti'adu, 'Re ĩhâimana u'âsi mono ma romhuri'wa, duré Wanhib'apito Zezu Cristuhu ma romhuri'wa, wa 're mo. Uburé 'Re ĩhâimana u'âsi mono nhib'a'u'wê norĩ, daro mono bâ 're aihâimana za'ra wa'aba mono norĩ hã, wa za ĩnhimi'ui'ééré na âma asawi za'ra wa'wa.

² ĩsisânawã norĩ, marĩ hã ahâ na asada 're hâimana za'ra wa'aba mono nherê, te za atoi u'âsi 're anomro aba mo. ³ E marĩ wa, wa âne aima waihu'u za'ra wa'wa. 'Re ĩhâimana u'âsi mono hã ro'wa'rudu hã te te aima 're ba'a za'ra wa'aba mono ô nherê, te za ĩsimipawaptobzém na asina 're ĩ'madâ'â u'âsi za'ra wa'aba mo. Tawamhã, te za asiptetezé hã asima 're ĩsa'êtê za'ra wa'aba mo, Wanhib'apito âma si 're ĩ'aihâimana za'ra wa'aba mono zéb da hã. ⁴ Tawamhã wê uptabi di za, 're aihâimana za'ra wa'aba mono zé hã. ⁵ 'Re ĩhâimana u'âsi mono hawi, dahâimanazém na rowaihu'u ré 're aihâimana za'ra wa'aba mono ô wamhã, te za asima tiwi 're ĩrowaptêrê za'ra wa'aba mo. Ta hã sôpru uptabi di. Duré uburé dama marĩ wê nhomri'wa. Āne wa, tiwi 're ĩrowaptêrê za'ra wa'aba mono zéb uwaibaba, te za te te aima 're sômri za'ra wa'wa, dahâimanazém na rowaihu ĩwê uptabi hã. ⁶ 'Re ĩhâimana u'âsi mono umnhasi sina, te za tiwi 're ĩrowaptêrê za'ra wa'aba mo, 'râwi âma 're asiwawã za'ra wa'aba mono âna. ĩsimipawaptobzém na, 'râwi âma 're asiwawã za'ra

wa'aba mono wamhã, misi asimirosa'rata 'wa aima 're hâimana za'ra wa'aba mono õ di za. Tawamhã rowa'u âsisasi te te ãma 're ã'ube mono ne, te za 're aihâimana za'ra wa'aba mo. 7-8 ãne wamhã, misi asimirosa'rata 'wa aima 're hâimana za'ra wa'aba mono õ wamhã, duré asiptete sina ãma 're aihâimana za'ra wa'aba mono õ wamhã, Wanhib'apito hawi dahâimanazém na rowaihu'uzéb zô, 're asimipari za'ra wa'aba mono õ di za.

9 Wasiré ãsazei'wa norĩ hã simarĩ õ nherẽ, Wanhib'apito zazei'wai wa, te za tipẽẽ na 're toi u'âsi za'ra. 10 Wasiré ãsazei'wa norĩ hã sibro pese wẽ te, tipẽẽ na 're to za'ra mono õ di za. Wanhib'apito zazei'wa 're nomro mono wa, te za tipẽẽ na si 're toi u'âsi za'ra. Sibro pese nherẽ, te za, rom na romnhirãã ne, dawi 're hâiba simani za'ra oto. 11 Bãdã hã 'rãĩ wãtobro wamhã, rowa'ro uptabi wa, te za rob're hã dawi 're 'ré za'ra. ãsirãã zama te za ti'a'a, ti'ai u. Tawamhã dama 'madã'ã ze nherẽ, tâibã za oto ãsirãã hã. Tane ãsibro pese norĩ hã rob're 're ãsi'utõrĩ su'u za'ra mono ne, tinhimiromhuri te te 're 'madã'ã za'ra mono zawéré ré, te za 're dã'ã za'ra.

12 Wa za duré ãne aima waihu'u za'ra wa'wa. Marĩ ahã na dazada 're hâimana za'ra mono wamhã, 'Re ãhâimana u'âsi mono hã ro'wa'rudu hã te te dama 're ba'a za'ra mono õ nherẽ, te za danhiptete sina ãma 're dahâimana u'âsi za'ra. ãne wamhã, 'Re ãhâimana u'âsi mono hã te za ãne na da'awaihu'u. Tawamhã ãsawi pese 'wa 're dahâimana za'ra mono wa, te za tãma wa'ãbã za'ra oto, rowẽ uptabi na, ãrata 're ãdahâimana u'âsi za'ra mono zém na, te te dama ãropisutuzéb zarina. Tawamhã dama 're rowẽ uptabi za'ra mono di za.

Marĩ zarina dawasédé hã da te 're ãmanharĩ za'ra mono zé wasu'u

13 ãté ni'wam norĩ hã te za 'rãwi sina rosa'rata wasété za'ra, tiwasédé hã te te ãmanharĩ za'ra da hã. ãne wamhã, 'rãwi te te sima 're rosa'rata za'ra mono õ di za: "Re ãhâimana u'âsi mono hã ma tô ãnhimirosa'rada hã ãma tisõ, ãwasédé te ãmanharĩ da hã." ãne te te sima 're rosa'rata za'ra mono õ di za. E marĩ wa. 'Re ãhâimana u'âsi mono hã te te sina 're rosa'rata mono õ di, tiwasédé te te 're ab'manharĩ mono da, marĩ wasété na. Duré dawasédé hã da te 're ãmanharĩ za'ra mono da hã, te te dama 're rosa'rata mono õ di. 14 ãté marĩ ãwasété na te za da te dasima 're rosa'rata za'ra, dawasédé hã da te ãmanharĩ za'ra da hã, ãma dama 're robze za'ra mono da newa. 15 Tawamhã dawasété na da te dasima ãma 're rosa'rata wasété za'ra mono wamhã, dawasédé hã dasi'uihã na te za da te 're 'manharĩ za'ra. Tawamhã õne u'âsi 're danomro mono wamhã, te za 'Re ãhâimana u'âsi mono nhiti 're dahâimana u'âsi za'ra, rowẽ ãsi'utõrĩõ nhiti.

16 Īsisānawã norĩ, ĩma asawi pese za'ra wa'aba norĩ hã, 'Re ĩhâimana u'âsi mono wasu'uwẽ na ãma 're upa za'ra wa'aba mono õ di za, asimirosa'rata na. 17 'Re ĩhâimana u'âsi mono hã hâiwa na rob'uiwẽ'wa 'manharĩ'wa hã, hâiwa hawi ma tô marĩ ĩwẽ na uburé we dama 're sôpru, ĩwẽ uptabi na si. Ta hã tihâimanazém na te te saprĩ õ di. Õne u'â, te hâimana wẽ u'âsi 're hâimana. 18 Te te sima 're ĩda'awẽ mono zéb uwaibaba, ma tô timreme na te te 're wa'apoto té, wapẽ'ẽ 're, uburé ĩsimipoto norĩ nhipai u, ĩsib'a'uwẽ tãma 're wahâimana za'ra mono da oto. Ma tô tô sena na timreme na te te 're wa'apoto té, wapẽ'ẽ 'remhã.

**'Re ĩhâimana u'âsi mono nhimiroti 'madâ'â pese 'wa,
're ĩhâimana za'ra mono zé wasu'u**

19 Īsisānawã norĩ, ĩma asawi pese za'ra wa'aba norĩ hã, ãne wa za duré aima waihu'u za'ra wa'wa, ãma 're ĩ'asipo're pu'u u'âsi za'ra wa'aba mono zéb da hã. Ari'iwi te za a'â 're ĩdawapari za'ra wa'aba mo, aiwara sina aimreme hã 're sani za'ra wa'aba mono tã da, duré dazada 're asahi za'ra wa'aba mono tã da. 20 Dahâimana zahi sina 're dahâimana za'ra mono wamhã, e te za 'Re ĩhâimana u'âsi mono hã te te 're da'awêsãmri. Mare di. Taha na te te 're da'awêsãmri mono õ di za. 21 Taha wa, asima 're aihâimana wasété za'ra wa'aba mono zé hã, duré uburé marĩ hã 're ĩ'manharĩ wasété za'ra wa'aba mono zéb zama, te za 're ĩrême pese za'ra wa'aba mo. 'Re ĩhâimana u'âsi mono ma, te za aiwapu na tãma 're asi'madâ'â za'ra wa'aba mo, ĩsimiroti hã 're 'manharĩ za'ra wa'aba mono da. Ta hã ma tô tinhimiroti hã te te aima 're sômri za'ra wa'wa, 'râwi aipẽ'ẽ 're, aima 're hâimana u'âsi za'ra wa'aba mono da. Ta hã simiroti waihu'u pese di, 're aihâimana wasété za'ra wa'aba mono hawi, te te 're asõ'reptu za'ra wa'aba mono zéb da hã.

22 Taré ĩsimiroti hã aipo're na 're wapari za'ra wa'aba mono õ di za, ĩmreme wapari pese 'wa na, taré 'râwi asima 're asadawa nhipese za'ra wa'aba mono tã da. Tô sena te za ĩsimiroti hã 're ĩ'madâ'â za'ra wa'aba mo. 23-24 Āté aibã hã rob'madâ'âzém na te za si'madã. Tawamhã si'madã'â pari, morĩ wamhã, awa'awi te za sina po're ha'ã. Tane, 'Re ĩhâimana u'âsi mono mreme hã dapore na da te 're wapari za'ra mono nherẽ, da te 're 'madã'â za'ra mono õ wamhã, awa'awi te za ãma 're dapore simrami za'ra. 25 'Re ĩhâimana u'âsi mono nhimiroti hã wẽ uptabi di. Ta hã wapawapto'wa da, te wama 're hâimana, wawasédé, wa te 're ĩrême pese za'ra mono zéb da hã. Tawamhã ĩsimiroti na da te 're rosa'rata pese za'ra mono wamhã, duré õne u'âsi ãma 're dahâimana za'ra mono wamhã, taré ĩmreme wapari'wa 're danomro mono õ di za. Tô sena ĩmreme wapari pese 'wa, te za oto 're danomro. Taha zarina rowẽ u'âsi te za ãma 're dahâimana za'ra.

26 Até ni'wam norĩ hã te za taré te te sina 're rosa'rata za'ra, 'Re ìhâimana u'âsi mono nhimiroti 'madâ'â'wa na, tô sena newa. Tane nherê, até rãwi 're si'uwati za'ra mono õ di za, 're mreme wasété tã za'ra mono da. ãne wamhã, tô sena 'Re ìhâimana u'âsi mono nhimiroti 'madâ'â'wa na 're hâimana za'ra mono õ di za. Taré te za tinhimirosa'rata na rãwi sima 're sadawa nhipese za'ra. 27 ãne 're hâimana za'ra mono õ di za, 'Re ìhâimana u'âsi mono nhimiroti 'madâ'â'pese 'wa norĩ hã. ãne te za 're hâimana za'ra. Ìmama'õ norĩ hã duré ìna'õ norĩ hã te za te 're pawaptob za'ra. Pi'õi mrotõ norĩ zama te za te 're pawaptob za'ra, ropire hã tãma 're hâimana za'ra mono wamhã. Tihâimanazém na te za duré 're sipibu pese za'ra, Wanhib'apito zazei'õ'wa norĩ nhimirosa'rata zarina 're hâimana wasété za'ra mono tã da. ãne wamhã, te za Wamama hã te te 're da'awaihu'u, tô sena ìsimiroti 'madâ'â'pese 'wa na hã.

Aiwapsi danhimizawizém na 're ìdahâimana za'ra mono zém na rowasu'u

2 ¹ Ìsisãnawã norĩ, ãne wa za duré aima waihu'u za'ra wa'wa. Wanhib'apito Zezu Cristu hã rowa'a za'êtê ré, te 're hâimana u'âsi, wê uptabi na. Tawamhã ìsazei'wa 're aihâimana za'ra wa'aba mono nherê, dahâiba 'madâ'â'zarina asiwi 're daba'a za'ra wa'aba mono õ di za, asimizawizém na. 2 Até aibã ìsibro pe hã te za ãzé asi'rã'õtõ aba ré, êtê'ubuzi pré oru 'manharĩ na siptõmo hi wasisi ré, duré uza wê ré zama. Até aibã hã te za duré ãzé ìsimarĩ'õ hã, uza wasété ré. 3 Tawamhã até ì'uza wê ré ma, te za tãma ìnharĩ 'wa: "Ãhãta wedeza ìwê. ãme asãmra." Taha pari, te za duré ìsimarĩ'õ ma ìnharĩ 'wa: "Hãiwim haré asa na." Niha wamhã, "Ìpapara asãmra, ti'ai wa." 4 ãne dama 're nharĩ za'ra wa'aba mono wamhã, aiwab õ di, 're ìdazawi za'ra wa'aba mono zé hã. Asimirosa'rata wasété zarina, te za asiwi 're ìdahâiba ba'a za'ra wa'aba mo, asimizawizéb õ na.

5 Ìsisãnawã norĩ, ìma asawi pese za'ra wa'aba norĩ hã, ma'ãpé ìwapari pese za'ra wa'aba. Ti'ai ãma, até simarĩ ãna te za 're hâimana za'ra, 'Re ìhâimana u'âsi mono zawi pese 'wa norĩ hã. Tane nherê, Wanhib'apito zazei'wa 're hâimana za'ra mono wa, ma tô ta norĩ hã pisutu za'ra, uburé marĩ ìwê ré, 're hâimana za'ra mono da, tãma 're ìsõprub za'ra mono zéb zarina. Ma tô duré tãma pisutu za'ra, rowê uptabi na ì'rata 're hâimana u'âsi za'ra mono da, 're ìsãmra mono zéb ãma, te te tãma ìropisutu za'ra zéb zarina. 6 Tane nherê, ma tô a norĩ wa'wa hã ìsibrob'õ norĩ hã 're ìhãiba wê'õ za'ra wa'aba mo. Ma'ãpé rosa'rata za'ra wa'aba. E 'wam norĩ hã ma tô te te aima 're rob'manharĩ wasété za'ra wa'wa, aipawa'ãbã za'ra wa'aba na hã. Duré e 'wam norĩ hã ma tô datême te te 're asimroi wa'wa, da'ãma rowairébé'wa norĩ u, ìpipa na te te ai'ãma 're rowairébé

za'ra wa'aba mono da. Īsibro pese norĩ si, ma tō ãne na te te aima 're rob'manharĩ wasété za'ra wa'wa. ⁷ Ta norĩ si ma tō Asib'apito za'ra wa'wa hã te te 're sisi wasété za'ra, wẽ uptabi nherẽ, Cristu hã.

⁸ Ībaihã na te tihãiba, Danhib'apito uptabi nhimiroti hã 'Re ĩhãimana u'ãsi mono nhimiroti hã. Īsimiroti hã ãne: "Dahãiba mono bã te za 're ĩdazawi pese za'ra wa'aba mo. Taha zarina marĩ ĩwẽ zô, asima 're asôpré wa'aba mono ne, te za duré uburé ĩwẽ zô dama zama 're asôpré wa'aba mo." ãne ãma ĩrob'ui'ére hã, ĩbaihã na hã. Tawamhã ĩsimiroti hã 're 'madã'ã pese za'ra wa'aba mono wamhã, wẽ di. ⁹ Tane nherẽ, asimizawizém na asiwi 're daba'a za'ra wa'aba mono wamhã, te za aiwasété na 're aihãimana za'ra wa'aba mo. Taha wa, Wamama nhimiroti hã asimizawizém na hã ãma tãma 're uwaimrami pese za'ra wa'aba mono õ di. ¹⁰ Até ni'wa hã Wamama nhimiroti, Mozésihi ma te te ĩ'awaihu hã, te za misi ãma tizaihã. ãne wa, te za 'Re ĩhãimana u'ãsi mono hã ĩwasédé hã ãma sa'ra, ĩsimiroti mono bã te te 're 'madã'ã pese mono õ wa. ¹¹ Ta hã ma tō ãne dama roti aré: "Aimro na asiwi 're asipsaihuri za'ra wa'aba mono õ di za." Ma tō duré dama roti: "Re danhimroi wa'aba mono õ di za." ãne ĩsimiroti hã. Tane nherẽ, aimro na asiwi 're asipsaihuri za'ra wa'aba mono õ nherẽ, 're danhimroi wa'aba mono wamhã, aiwasété na te za 're aihãimana za'ra wa'aba mo, Wamama nhimiroti hã 're 'madã'ã pese za'ra wa'aba mono õ wa. ¹² Īsimiroti hã wapawapto'wa da, te wama 're hãimana za'ra, wawasédé hã wa te 're ĩrẽme pese za'ra mono zéb da hã. Nimahã na te za wahãimanazém na te te 're wa'awaihu'u Wamama hã, ĩsimiroti 'madã'ã pese 'wa na. ãne wa, wa za wamreme wẽ na si wasima wa te 're rowasu'u u'ãsi za'ra. Duré wahãimanazé ĩwẽ na si, wa za dama 're wahãimana u'ãsi za'ra. ¹³ Nimahã bãtã na dahãimanazém na te te da'awaihu'u wapsi, da'ãma 're ĩpẽ'ézé za'ra mono õ norĩ ãma, pẽ'ézé õ di za, 'Re ĩhãimana u'ãsi mono hã, ti'ab ré da'ãma 're ĩsiwamri za'ra mono õ norĩ ãma hã. Da'ãma 're ĩpẽ'ézé u'ãsi za'ra mono norĩ ãma si, te za ãma 're pẽ'ézé za'ra.

Zezu Cristuhu zazei'wa na 're ĩdasiwasu'u za'ra mono zé wasu'u

¹⁴ Īsisãnawã norĩ, ãne wa za duré aima waihu'u za'ra wa'wa. Até ni'wa hã te za taré dama 're siwasu'u, Zezu Cristuhu zazei'wa 're ĩmorĩ na, marĩ ĩwẽ na te te 're dapawapto mono õ nherẽ. Tawamhã, e te za sina uwaimra, tinho'reptuzé hã. Mare di. Te te sina uwaimrami õ di za. ¹⁵⁻¹⁶ Até wasiré ĩsazei'wa norĩ wi, te za marĩ zô tiwi 're ro'wanhi'riti za'ra, ĩ'uzazéb zô, duré ĩsazéb zô, aibã norĩ wi, duré pi'õ norĩ wi. Tawamhã ãne tãma 're nharĩ za'ra wa'aba mono wamhã: "Ma'ãpé, rowẽ na si 're ai'ubumroi wa'aba mono, ai'uza wẽ

ré si, duré asai wě na si,” āne wamhã, marĩ zô dawı 're ĩro'wanhi'riti za'ra mono zéb uwaibaba, dama āma 're uwaimrami za'ra wa'aba mono õ wamhã, taré dama 're ĩnharĩ za'ra wa'aba mono zé hã za. Āne wamhã, e te za da te 're aiwēsãmri za'ra wa'wa. Mare di. 17 Tane, Zezu Cristuhu zazei'wa na dama 're dasiwasu'u za'ra mono nherẽ, marĩ ĩwě na te te 're dapawaptob za'ra mono õ wamhã, taré dama 're ĩdasiwasu'u za'ra mono zé hã.

18 Āté ni'wa hã te za āne dama siwasu'u: “Wa hã marĩ ĩwě na, wa tō te 're da'apawaptob u'âsi. A hã ma tō dama 're asiwasu'u mo, Zezu Cristuhu zazei'wa 're aimorĩ na.” Āté āne te za dama tinha, ni'wa hã. Tawamhã, wa hã wa aré asa tãma waihu'u, āne: “Ni'wa hã Zezu Cristuhu zazei'wa na dama 're siwasu'u mono nherẽ, ĩwě na te te 're da'apawapto mono õ wamhã, tō senai õ di, dama 're ĩsiwasu'u mono zé hã. Wa hã Zezu Cristuhu zazei'wa, wa 're mo. E niha te za āne wamhã, dasiwi ĩwaihu'u ni, tō sena na, ĩsazei'wa 're ĩmorĩ na. Marĩ ĩwě na te 're ĩda'apawapto mono zéb zarina si, te za dasiwi ĩwaihu'u ni, tō sena na dama 're ĩsiwasu'u mono na, Zezu Cristuhu zazei'wa 're ĩmorĩ na. 19 Misire uburé Danhib'apito uptabi hã te 're sãmra. Āne na hã aima waihu'u pese di. Taha wasu'u na ma tō āma ĩsaze. Wa'uburé norĩ zama ma tō misire Danhib'apito uptabi wasu'u hã waihu'u za'ra. Taha wa, te pipa te, 're rěrẽẽ za'ra. 20 E niha te rosa'rata āna 're aihâimana mo. Āté ni'wa hã te za dama 're siwasu'u, Zezu Cristuhu zazei'wa 're ĩmorĩ na. Tane nherẽ, marĩ ĩwě na te te 're da'apawapto mono õ wamhã, marĩ dai õ di za, dama 're ĩsiwasu'u mono zé hã. Ma'āpé, āne hã waihu'u. 21 Duré ma'āpé āma rosa'rata pese, wahi'rada Abra'ãhã wasu'u na. E marĩ wa, ma tō 'Re ĩhâimana u'âsi mono hã wahi'rada hã te te 're wēsãmri. Ti'ra Izati hã te te tiwi sawi āna, te aré tĩwĩ, ětẽ za'ra nhisiwi, 'Re ĩhâimana u'âsi mono ma ĩsõprubzéb da hã, te te ĩruzéb zarina. Taha wa, ma tō wēsã. 22 Abra'ã hã ma tō mreme 'manha, te te sina 're umnhasi za'ētẽ mono wa, 'Re ĩhâimana u'âsi mono te te tãma ĩropisutuzém na, ĩsihudu hã ahã da. ĩmreme hã te te ĩmanharizéb zarina, wa tō āma waihu'u za'ra ni, 'Re ĩhâimana u'âsi mono nhimiropisutuzé hã tō sena te te sina 're ĩumnhasi mono zém na. 23 Tō sena, Abra'ãhã wasu'u na da te āma ĩrob'ui'éré hã. Āne āma ĩrob'ui'éré hã: ‘Abra'ã hã ma tō 'Re ĩhâimana u'âsi mono hã, Danhib'apito uptabi na waihu'u. Ma tō duré te te sina 're umnhasi za'ētẽ, 'Re ĩhâimana u'âsi mono, te te tãma ĩropisutuzém na. Taha wa, ma tō 'Re ĩhâimana u'âsi mono hã te te 're wēsãmri, Abra'ã hã.’ Āne āma ĩrob'ui'éré hã. Duré, Abra'ã hã tãma sawi pese wa, ma tō sima sisi, tisiwadi uptabi na.” Āne wa aré asa tãma waihu'u. 24 Taha wasu'u zarina, ma'āpé marĩ hã āma waihu'u za'ra wa'aba. Zezu Cristuhu zazei'wa na dama 're dasiwasu'u za'ra mono nherẽ,

marĩ ĩwẽ na da te 're da'apawaptob za'ra mono õ wamhã, e te za te te 're da'awẽsãmri, 'Re ĩhãimana u'ãsi mono hã. Mare di. Wanhib'apito zazei'wa 're danomro mono wamhã, te za marĩ ĩwẽ na da te 're dapawaptob za'ra. Tawapsi, te za 'Re ĩhãimana u'ãsi mono hã te te 're da'awẽsãmri.

25 Ra'abihi zama ma tô wẽsã, 'Re ĩhãimana u'ãsi mono hã ĩsimipawapto wẽ zém na. Ra'abi hã, pi'õ aré 're ĩhãimana wasété mono. Ta hã ma tô duréihã Izarazéhé nhihudu norĩ hã pawapto zahuré, wapsã'i'a'wa norĩ hã, pi'uriwi ti'ai wẽ zô robzabui'wa norĩ hã. Tinhorõwa u ma tô 'mazasi zahuré, tame sõtõ zahuré da, duré sa zahuré da. Bâdâdi amo na pi'uriwi apâ datême neb zahuré da, ma tô duré pawapto zahuré. Taha wa, ma tô 'Re ĩhãimana u'ãsi mono hã wẽsã pi'õ hã, aibã norĩ hã te te pawapto wẽ zahuré wa.

26 Wa za duré aima romnhimir'é za'ra wa'wa. Ni'wa hã dââ wamhã, oto ĩp'êzani hã tãma hãimana õ wa, ĩhãiba hã si te za tihãiba. Tane ni'wa hã Zezu Cristuhu zazei'wa na dama 're siwasu'u mono nherẽ, marĩ ĩwẽ na dapawaptob ãna 're hãimana mono wamhã, dama 're ĩsiwasu'u mono zép si, te za taré 're hãimana.

Damreme wasété ãna 're ĩdahãimana za'ra mono zém na rowasu'u

3 1 ĩsisãnawã norĩ, Wanhib'apito zazei'wa norĩ ma rowahutu'wa da hã, ãté ai'umro na si te za 're asirowahutu'wa za'ra wa'aba mo. E marĩ wa, wa ãne aima waihu'u za'ra wa'wa. Nimahã bâtã na te za wahãimanazém na wa'awaihu'u, Wanhib'apito hã. Tawamhã wa norĩ hã dama rowahutu'wa nherẽ, marĩ, wa te 're ĩmanharĩ wasété za'ra mono zém na, te za sa'êtê wama nharĩ za'ra, Wanhib'apito hã, wasiré ĩsazei'wa norĩ nhipai u. 2 Uburé wa norĩ hã wa za nimahã na wahãimanazém na upa za'ra ni. Ni'wa hã timreme na te te 're upai mono õ 'wa'ãhã, aré 're hãimana wẽ mono di. Tiwasédé hã te te 're 'manharĩ tõ mono da, rãwi sihãimanazéb uwati da hã, aré tãma waihu'u pese di. 3 Marĩ ĩsyryre na wa za aima ãma romnhimir'é za'ra wa'wa. ĩsi'uwazi nhi'odo hã, wa za awaru zadai'ré 're, wa te 're sé, wa te wasima ĩwêzéb uwaibaba, wa te wata pi'ra da, awaru hã. 4 Uba're wasu'u na, te za duré ãma ĩrosa'rata za'ra wa'wa. Uba're hã sa'êtê nherẽ, te za rowa'u'u za'ëne hã te te 're simro. Tawamhã, ĩwairizé hã syryre nherẽ, te za taha na ĩmapraba'wa hã te te 're pizari uba're hã, te te sima ĩwêzéb uwaibaba, wara da. 5 Tane danhoto hã syryre nherẽ, te za marĩ hã ĩhawi te te 're ropé. Wa za duré unhama ro'o wasu'u na aima ãma romnhimir'é za'ra wa'wa, ĩsyryre na. Unhama ro hã syryre nherẽ, te te 're ropéi mono wamhã, te za marã za'ëne hã 're sihõmo. 6 Tane danhoto hã unhama ro'o ne, te aiwa dama 're hãimana za'ra.



Awaru wata pizarizé
Ti'adu 3.3

Danhoto hawi, te za sipu'u pese na damreme wasédé hã te te 're ropé. Ta hawi te za 'rãwi 're dasiwasété za'ra. Unhama ro hã te za danhimarĩ hã te te dawĩ 're uprosi. Tane danhoto wasété na, te za dahâimana wẽ hã da te dasiwi 're uprosi za'ra. Ropipa hawimhã te za damreme wasédé hã te te dama âma 're sãna'rata, wa'uburé hã. ⁷ A'uwẽ norĩ hã ti'ai âma 're ãhâimana za'ra mono hã, siptete di, abaze norĩ da hã, duré si norĩ da hã, duré ti'ai baba di'i na 're ãnomro mono norĩ da hã, duré â na 're ãnomro mono norĩ da zama. ⁸ Tane nherẽ, ni'wa hã si'uihã na 'rãwi si'uwati waihu'u õ di, mreme wasété tõ da hã. Danhoto hã dama 're ãhâimana za'ra mono hã, ta hã ãwasédé. Wahi 'wa wa'u ne dapãrĩ'wa, damreme wasédé hã. ⁹ Wanhoto na wa za uburé Danhib'apito uptabi âma 're wawata za'ra, Wamama âma hã. Wa za duré wa te da'ãma 're wasété za'ra, wanhoto ãhãiba amo na, 'Re ãhâimana u'ãsi mono hã te te 're wa'apoto mono nherẽ, ãsine 're wanomro mono da. ¹⁰ Siwazari wazadawa

hawip si, te wamreme hã 're wairébé, Wamama ãma 're ïwawata za'ra mono zém na hã, duré wa te da'ãma 're ïwasété za'ra mono zém na zama.



Ïsisãnawã norĩ, ãne aimreme hã 're 'manharĩ za'ra wa'aba mono õ di za. ¹¹ Ma'ãpé â na duré rosa'rata za'ra wa'aba. E siwazari te â wẽ hã ub're hawi 're wairébé, â ïsei õ me hã. Mare di.

¹² Ma'ãpé duré rosa'rata za'ra wa'aba, rob'rã na. *Pidera wede*
Azeitona 'rã hã e te za ti'rã, aimawi rowede na, pidera *Ti'adu 3.12*

wede na. Mare di. Misi haré ïrã hã. E uwa 'ru u, te za podo ïrãĩ amo hã, pidera na ïrã nhisi hã. Mare di. Taha wazari potõ õ di. Tane duré â wẽ hã hãimana õ di, â warĩrĩ wazari. Duré siwazari ub're hawi 're wairébé mono õ di, â hã. Tane aimreme hã siwazari 're sani za'ra wa'aba mono õ di za.

'Re ïhãimana u'ãsi mono hawi dahãimanazém na rowaihu'u na rowasu'u

¹³ E 'wam norĩ hã te 'Re ïhãimana u'ãsi mono hawi dahãimanazém na rowaihu'u ré 're hãimana za'ra, asiré wa'aba hã ïsimirosa'rata za'ëne hã. ãne hã ni'wam norĩ hã asiré 're hãimana za'ra wa'aba mono wamhã, hãimana wẽ na te za 're hãimana za'ra. 'Rãwi tiwẽ na sina 're wata za'ra mono õ di za. ãne wamhã, hãiwa hawi rowaihu'u ré 're ïnomro mono na, te za da te ãma 're waihu'u za'ra.

¹⁴⁻¹⁵ Tane nherẽ, aipẽ'ẽ 're marĩ na 're da'ruiwapari za'ra wa'aba mono wamhã, duré marĩ ïwẽ zô asima si 're asõpré wa'aba mono wamhã, hãiwa hawi dahãimanazém na rowaihu'u ré, 're aihãimana za'ra wa'aba mono õ di za. ãne wa, hãiwa hawi dahãimanazém na rowaihu'u ré 're anomro aba mono newa, 'rãwi asina 're aiwata za'ra wa'aba mono õ di za, 'rãwi asimirosa'rata na asima 're asadawa nhipese za'ra wa'aba mono tõ da. ãne 're dahãimana wasété za'ra mono wamhã, ïsazei'õ'wa nhimirosa'rata wasété zarina, duré Wa'uburé nhimirosa'rata zarina te za 're danomro. Hãiwa hawi, 'Re ïhãimana u'ãsi mono nhimirosa'rata zarina 're danomro mono õ di.

¹⁶ Marĩ na da te 're da'ruiwapari za'ra mono wamhã, duré marĩ ïwẽ zô dasima si 're danhopré mono wamhã, rowẽ hã dama 're hãimana za'ra mono õ di za. Te za dasiwi da te 're ro'wa'rutu za'ra. Te za duré 're dahãimana wasété za'ra. ¹⁷ Hãiwa hawi dahãimanazém na rowaihu'u ré, 're dahãimana za'ra mono wamhã, te za dawasété ãna 're danomro. Roti wẽ na te za da te 're dapawaptob za'ra, rowẽ na dasiré 're dahãimana za'ra mono da. Duré danhimizawi pese na, te za 're danomro. Duré danhimipari pese na, te za 're danomro. Duré

te za da'ãma 're dapẽ'êzé za'ra. Te za duré dasina 're dapẽ'êzé za'ra. Duré marĩ ãwẽ na te za 're dasipawaptob za'ra. Duré danhimizawizé hã da te dama 're ba'a za'ra mono õ di za. Duré dahâimana zadawa nhipse na 're dahâimana za'ra mono õ di za. **18** Amnho ãwẽ hã da te 're zuri mono wamhã, te za ãwẽ si da te 're ubumro za'ra, amnho hã. Tane roti ãwẽ na 're dasipawaptob za'ra mono wamhã, rowẽ na dasiré 're dahâimana za'ra mono da, duré ãsimiroti na 're danomro mono wamhã, dahâimana wẽ na si te za dasima 're dahâimana za'ra oto.

Wamama nhimiroti ma, dawapu na 're ãdanomro mono wasu'u

4 ¹ A norĩ wa'wa hã te aimreme na 're asi'wapé za'ra wa'aba mo. Te duré 're asisada'ãbã za'ra wa'aba mo. E marĩ wa. Asimirosa'rata wasété zarina, marĩ zô 're rowasutu za'ra wa'aba mono wa. ² A norĩ wa'wa hã ma tô marĩ hã ahã na asima 're ãwẽ za'ra wa'aba mo. Tawamhã uburé asima ãma 're uwaimrami za'ra wa'aba mono õ wa, te za sô 're ãdanhimro za'ra wa'aba mo, ãma asima 're uwaimrami za'ra wa'aba mono da. Marĩ na te duré 're ãda'ruiwapari za'ra wa'aba mo. Tawamhã ãma asima 're uwaimrami za'ra wa'aba mono õ wa, te aimreme na 're asi'wapé za'ra wa'aba mo. Marĩ ãwẽ na 'Re ãhâimana u'ãsi mono wi, a'ã 're rowaptẽrẽ za'ra wa'aba mono õ wa, te te aima 're sômri za'ra wa'aba mono õ di za, ãwẽ hã. ³ Até te za asima si tiwi 're ãrowaptẽrẽ za'ra wa'aba mo. Tane nherẽ, asimirosa'rata wasété zarina si, tiwi 're rowaptẽrẽ za'ra wa'aba mono wamhã, te te aima 're sômri za'ra wa'aba mono õ di za. ⁴ E Wamama nhimiroti hã 're 'madã'ã za'ra wa'aba mono bã, te ãsazei'õ'wa norĩ nhimiroti si, 're ã'madã'ã za'ra wa'aba mo. ãne wamhã, Wamama zawi'wa 're aihâimana za'ra wa'aba mono õ di za. E ãne na aima waihu'u za'ra wa'aba õ di bété. ãsazei'õ'wa norĩ nhimiroti si, da te dasima 're wẽ za'ra mono wamhã, Wamama ãma te za 're sitob'ru za'ra. ⁵ Duréihã ma tô ãne ãmreme na rob'ui'éré, 'Re ãhâimana u'ãsi mono zadawa wasu'u'wa hã, ãne: "Wamama, Tipẽ'êzani te te wama 're ãsômri mono hã, wapẽ'ẽ 're wama 're hâimana za'ra mono da, te te sima 're wa'awẽ uptabi, Wamama zawi'wa 're wanomro mono da." E taré ma tô ãne na hã rob'ui'éré, ãbaihã na hã. Mare di. Taré te te ãma rob'ui'éré õ di. Tô sena ma tô ãma rob'ui'éré. ⁶ ãne wa, Wamama zawi'wa 're wanomro mono da, te za te te 're wa'apawaptob u'ãsi. Duréihã ma tô taha wasu'u na rob'ui'éré, ãsada'wa wasu'u'wa hã, ãne: "Si'uihã na 'rãwi tinhimirosa'rata na 're ãsi'madã'ã za'ra mono norĩ zãda, te za 're hâimana, Wamama hã. 'Rãwi tinhimirosa'rata na 're ãsi'madã'ã za'ra mono õ norĩ si, te za te te 're apawapto." ãne ãma ãrob'ui'éré hã.

⁷ Taha wa, 'Re ãhâimana u'ãsi mono nhimiroti ma, ma'ãpé 're asiwapu za'ra wa'aba mono, ãsimiroti na si 're anomro aba mono

da. Wa'uburé norĩ nhib'apito nhimipibui wasété zé wi, te za 're asiptete za'ra wa'aba mo. Tawamhã si'aba're na, te za asiti timorĩ 'wa. ⁸Ma'ãpé Wamama u asimirosa'rata na 're aihutu aba mono. Tawamhã ô hã te za duré rãwi atême 're simasisi 'wa. Ĩpo're'ô norĩ, asib'rata u're wa, 're asimisô za'ra wa'aba mono ne, te za rãwi aipê'ê na aiwasété na 're asiwê'ô za'ra wa'aba mo, aiwê na 're anomro aba mono da oto. Wamama ãma tô sena 're aihâimana za'ra wa'aba mono newa, tô sena ãma 're aihâimana za'ra wa'aba mono ô di. Taha wa, ma'ãpé aihâimana wasété wi 're aipizari za'ra wa'aba mono, aihâimana wê na ãma 're aihâimana za'ra wa'aba mono da. ⁹Aiwasété na rãwi 're asisãmri za'ra wa'aba mono wa, te za 're ai'ry'ry wa'aba mo. Rowê te, aipê'ê 're, 're ato za'ra wa'aba mono ô di za a'â. Robzei'ô na te za a'â 're aihâimana za'ra wa'aba mo. ¹⁰Aihâimana wê na tãma 're asiwasu'u za'ra wa'aba mono ô di za, Danhib'apito uptabi ma hã, asina 're aiwata za'ra wa'aba mono tã da. Aihâimana wasété na si te za tãma 're asiwasu'u za'ra wa'aba mo. Tawamhã robzei'ô hawi te za ai'ãma 're sisapĩ za'ra wa'wa, rowê na oto 're aihâimana za'ra wa'aba mono da.

¹¹Īsisãnawã norĩ, asisa're'ra 're asibãsi za'ra wa'aba mono ô di za. Ni'wam norĩ hã tisiré ĩsazei'wai ãma, te te ãma 're wasété za'ra mono wamhã, niha wamhã, te te 're wê'ô za'ra mono wamhã, tisiré ĩsazei'wai u'âbã, Wanhib'apito nhimiroti hã 're ĩdisisawi pese za'ra mono zé hã te za te te siwi 're wê'ô za'ra. ãne wamhã, ĩsimiroti te te 're 'madã'ã pese za'ra mono ãna, te za 're nomro. ¹²'Re ĩhâimana u'ãsi mono si danhipai u roti wê 'manharĩ'wa hã te 're hâimana. Taha si dahâimanazéb zarina da'ãma rowairébé'wai uptabi hã te 're hâimana. Ôhõ ma si waihu'u pese di, te te 're ĩda'anho'reptui mono zéb da hã, duré te te 're ĩda'a'uprosi mono zéb da hã. E a norĩ wa'wa hã dahâimanazéb zarina da'ãma rowairébé'wa pâ, te bété asiré Cristuhu zazei'wa 're ĩwê'ô za'ra wa'aba mo.

Dasisõwa rowaihu'u nomri na rowasu'u

¹³⁻¹⁴Ma'ãpé ĩwapari pese za'ra wa'aba. Áté ãne te za asisõwa wa'aba, dama 're asiwasu'u za'ra wa'aba mo: “Áté ãhãna 'ri ahã u wa za ai'aba're ni, niha wamhã awêpsi. Tame te za misi wa'ãma tiwahu, rob'uiprazéb zô wa te romhuri za'ra ré, wa te wasima sa'êté za'ra da, rob'uiprazé hã.” Áté ãne te za dama 're asiwasu'u za'ra wa'aba mo. E awêmhã niha ai'ãma ĩromhâimana za'ra wa'aba zé hã aima waihu'u pese za'ra wa'aba bâ, te za ãne dama 're asiwasu'u za'ra wa'aba mo. Aihâimana za'ra wa'aba zé hã aiwa romnhizédé ne hã. Romnhizé hã 're hâimana za'ra mono wamhã, te za awa'awi ai'utõ. Tane 're aihâimana za'ra wa'aba mono zé hã, aiwa romnhizédé ne te za aiwi 're si'utõrĩ su'u za'ra wa'wa. ¹⁵Taha wa, te za ãne si

asima 're asiwasu'u za'ra wa'aba mo: “Re ìhâimana u'âsi mono te te sima 're wa'awê mono wamhã, marĩ wa te 're ìmanharĩ za'ra mono da hã, wa za tô wa te 're 'manharĩ za'ra.” ãne te za asima 're asiwasu'u za'ra wa'aba mo. ¹⁶ Tane nherê, niwa romhâimanazé hã waihu'u pese za'ra wa'aba newa, te 'râwi asi'uihã na 're asi'madââ za'ra wa'aba mo. Ta hã dawasédé. ¹⁷ Taha wa, wa za ãne aima waihu'u za'ra wa'wa. Marĩ ìwê na da te dama ãma 're ìuwaimrami za'ra mono da hã, wê di. Tane nherê, taha wasu'u hã dama waihu'u pese za'ra nherê, marĩ ìwê na da te dama ãma 're uwaimrami za'ra mono ô wamhã, ta hã dawasédé.

Ìsibro pese norĩ ãma, Wamama nhimihâzém na rowasu'u

5 ¹ Asimarĩ ahã na 're aihâimana za'ra wa'aba mono norĩ, ma'ãpé ìwapari pese za'ra wa'aba. Niwapsi te za robzei'ô hã 're ìsépata za'ra wa'aba mo. Taha wa, ìwana ré te za asina 're ai'ry'ry sirômo aba mo. ² Asimarĩ za'ra wa'wa hã te za aiwi 're si'utôĩ za'ra wa'wa. Duré ai'uzazé ìwê hã te za ìhã tetere hã te te aiwi 're hãzapu'u za'ra wa'wa. ³ Marĩ hã ate za'ra wa'wa hã, êtê'ubuzi pré oru 'manharĩ hã duré êtê'ubuzi'a prata 'manharĩ hã 're si'ubuzi za'etê za'ra mono ô di za oto. Ta norĩ hã asima si 're ubumroi pese za'ra wa'aba mono wamhã, te za asôti na aiwaihu'u za'ra wa'aba ni. E asibrob ahã hã asima si 're ìsa'êtê za'ra wa'aba mono zarina, te za rowê hã aima 're hâimana u'âsi za'ra wa'wa. Mare di. Danhimarĩ hã unhama ro'o na, dawĩ 're ìsi'utôĩ za'ra mono ne, te za rowê hã aiwi ai'utôĩ za'ra wa'wa. Rob'rãsutuzéb u romhutu nherê, ma tô asima si 're ìsa'êtê za'ra wa'aba mo, rob'ubumro hã. ⁴ Aiburu na romhuri'wa norĩ hã 're pawa'âbã za'ra wa'aba mono ô di. Ôhõta te aiwapsari za'ra. Hãiwa hawi te za dawapa, amho ubumroi'wa norĩ 're ìsiwapsari za'ra mono zé hã 'Re ìhâimana u'âsi mono hã, danhipai u ìwaihu'u pe hã.

⁵ Ti'ai ãma te asibro hã asima si 're ìubumroi pese za'ra wa'aba mo, asima ãma 're rowê za'ra wa'aba mono da, asibrom na. Wa za aima ãma romnhimire'é za'ra wa'wa. Powawê hã hãipese wamhã, romhuture di oto, da te ìwĩrĩzéb u hã. Tane, romhuture di oto, 'Re ìhâimana u'âsi mono hã dazu te te ìaihã za'ra wa'aba zéb u hã. ⁶ Ni'wam norĩ hã marĩ hã te te 're 'manharĩ wasété za'ra mono ô nherê, ma tô a norĩ wa'wa hã taré dama 're ìru za'ra wa'aba mo, da te 're simroi mono da. Ta norĩ ma, waihu'u za'ra ô di, 're ìsisô'reptu za'ra mono zéb da hã.

Wanhib'apito zô danhimi'ê na sô 're ìdanhimipari za'ra mono zém na rowasu'u

⁷ Ìsisãnawã norĩ, rowasédé hã 're hâimana mono nherê, te za asimĩ'ê na Wanhib'apito zô 're asimipari za'ra wa'aba mo, apã wei

morĩ õ ré. Ma'ápé rosa'rata za'ra wa'aba, buru tede'wa na. Buru tede'wa norĩ hã te simi'ẽ na, tã zô 're simipari za'ra, a'ẽ ta'a zô, duré ipĩni rãsutuzéb zô zama. Simi'ẽ na te sô 're simipari za'ra, ropoto té te te 're i'ubumro za'ra mono zéb zô, tãma sawi za'ra wa, buru nho hã. ⁸ Tane a norĩ wa'wa hã te za duré asimi'ẽ na Wanhib'apito zô 're asimipari za'ra wa'aba mo. Za wei apã morĩ su'u na dâ'âsina, te za robze na sô 're asimipari u'âsi za'ra wa'aba mo.

⁹ Īsisãnawã norĩ, asima 're aiwapsari za'ra wa'aba mono õ di za, 'Re ihâimana u'âsi mono hã aiwasédé hã te te ai'ãma 're sa'ra za'ra wa'aba mono tã da. Dahâimanazéb zarina da'ãma rowairébé'wa hã we ĩmorizéb u hã romhuture di oto. ãne wa, asima 're aiwapsari za'ra wa'aba mono õ di za. ¹⁰ Duréhã Danhib'apito uptabi zadawa wasu'u 'rata 'wa norĩ hã, da te tãma 're rob'manharĩ wasété za'ra mono nherẽ, ma tã simi'ẽ na te te 're robzépata za'ra, hâimana wẽ na. Tane te za duré ta norĩ wasu'u na 're ĩrosa'rata u'âsi za'ra wa'aba mo, ĩsine 're aihâimana za'ra wa'aba mono da. ¹¹ Ta norĩ hã te te 're robzépata za'etẽ za'ra mono nherẽ, siptete sina ma tã Wamama ãma 're hâimana u'âsi za'ra. Taha wa, tãma 're rowẽ za'ra mono di oto. Taha wasu'u hã wama waihu'u pese za'ra di. A norĩ wa'wa hã ma tã Zoho wasu'u hã 're ĩwapari za'ra wa'aba mo. 'Re ihâimana u'âsi mono umnhasi sina ma tã ãma 're mo, Zo hã. 'Re ihâimana u'âsi mono hã, ĩsimizawizé hã sa'etẽ uptabi di. Duré da'ãma 're ĩpẽ'ézé mono zé hã sa'etẽ di. ãne wa, Zo hã te te robzépata mono pari, ma tã marĩ hã ĩwẽ hã apã tãma tisõ.

¹² Īsisãnawã norĩ, ãhãna marĩ ĩpire hã wa za aima waihu'u za'ra wa'wa. Marĩ na dama 're ropisutu za'ra wa'aba mono wamhã, te za aimreme uptabi na si dama 're ĩropisutu za'ra wa'aba mo. ãté ni'wa hã te za marĩ na dama ropisutu. Tawamhã ãté te za ãne dama tinha, tã sena na te te dama ĩropisutuzém na, da te ãma waihu'u za'ra da: "Re ihâimana u'âsi mono hã hãiwa 'manharĩ'wa, ti'ai 'manharĩ'wa, uburé marĩ 'manharĩ'wa, te 're hâimana. Ta hã ma tã ĩwaihu'u, tã sena na te aima ĩropisutuzém na." ãté ãne te za ni'wa hã dama tinha, 'Re ihâimana u'âsi mono nhisi hã, te te dama ãma waptob sina. ãne dama 're nharĩ za'ra wa'aba mono õ di za. Aimreme uptabi na si, te za dama 're ĩropisutu za'ra wa'aba mo, 're sisi za'ra wa'aba mono ãna, aimreme hã tã senai õ wa, Wamama hã aiwasédé hã te te ai'ãma 're sa'ra za'ra wa'aba mono tã da.

Ĩhãzé ré norĩ wasu'u

¹³ ãté asiré ĩsazei'wai wa'wa hã te za robzépata. ãne wamhã, te za sina rowaptẽ, hãiwa u. Duré ni'wa hã rowẽ tãma hâimana wamhã, tinho're na te za Wamama ãma tiwata. ¹⁴ Duré ni'wa hã hãzé wamhã,

te za sô tihârâ za'ra, ãsazei'wa norĩ pawapto'wa norĩ zô, Wamama wi te te ãma rowaptêrê za'ra da, duré azeitona 'râi wa'ui wabre na te te ãma 'râi u'rê za'ra da, Wanhib'apito zadawa para. ¹⁵ Tawamhã, Wanhib'apito umnhasi sina te te tiwi rowaptêrê za'ra wamhã, Wanhib'apito te za sô'reptu, ãhâzé ré hã. Te za pese. Duré ãhâzé ré hã tiwasédé hã te te 're ab'manharĩ mono nherê, ãwasédé te te ãma 're ab'madâ'â mono õ di za oto. ¹⁶ ãne wa, Wanhib'apito hã aihâzé wa, te te 're aipese za'ra wa'aba mono da, marĩ 're 'manharĩ wasété za'ra wa'aba mono wamhã, te za asima 're asiwasu'u za'ra wa'aba mo. Te za duré asima tiwi 're ãrowaptêrê za'ra wa'aba mo, Wanhib'apito wi. Tawamhã dahâimana wê sina, da te tiwi 're rowaptêrê za'ra mono wamhã, da te tiwi 're ãrowaptêrê za'ra mono zéb zarina, te za tô te te dama ãma 're a'uwaimrami, Wanhib'apito hã. ¹⁷ Duréihã Wamama zadawa wasu'u'wa hã te 're hâimana, Eriasi hã. Ta hã wasine hã te a'uwê na 're mo. Ta hã ma tô rowaptê hâiwa u, tã we ta'a tã da, ti'ai u. Taha wa, si'ubdatõ wahu wãiwa, tã we ta'a õ di. ¹⁸ Taha pari, ma tô duré rowaptê, tã we ta'a da. Taha wa, te we tita'a oto. Tawamhã amnho ahã di oto, da te 're ã'ubumro za'ra mono zéb da hã.

¹⁹⁻²⁰ ãsisãnawã norĩ, ãne wa za duré aima waihu'u za'ra wa'wa. ãté asiré ãsazei'wa hã te za aipi'ra, roti senai'õ niwĩ. Tawamhã ãté misi te za ãmaipawapto wa'wa, apã te te sina siri da, roti tô sena niwĩ 're hâimana mono da apã. ãne asimiroti wê na 'manho'reptui wa'aba wamhã, ãpo're'õ hã, 'Re ãhâimana u'ãsi mono nhiti 're hâimana u'ãsi mono õ di za, rowê u'ãsi nhiti. Duré Wamama hã te te ãma 'madâ'â õ di za, marĩ hã ahã na tiwasédé hã te te 're ã'ab'manharĩ mono zé hã. Te za tãma pari za'ra.



Ti'adu 5.14-15